

බහිරව පූජාව හා බැඳි සිංහල සංස්කෘතියේ ආදි කල්පික ජනවිඥානය පිළිබඳ කෙරෙන සමාජ මානවවිද්‍යාත්මක අධ්‍යයනයක්

(උච්ච පළාතේ කෝන්ගල බිත්තැන්න ප්‍රදේශය ඇසුරින්)
හර්ෂිම් මිල්ලගහතැන්න¹

හැඳින්වීම

ආගම වනාහි මානවයාට සමාජ පැවැත්ම සඳහා ඉතා වැදගත් කෘත්‍යයක් ඉටුකරන සමාජ ආයතනයක් ලෙස සැලකීමට හැක. කිසියම් සමාජීය ආයතනයක සාමාජිකයන්ගේ මානසික ජීවිතය සමනය කිරීම සඳහාත් සමාජ සාරධර්ම හා සමාජ අගයන් ආරක්ෂා කරමින් සදාචාර පර්යාය සුරක්ෂිත කරන සමාජ ආයතනයක් ලෙසද වැදගත් වේ (adikaram,1946) සමස්ත සමාජය තුළම පුද්ගලයන් අතර ආදරය, කරුණාව, අවංකභාවය, සත්‍යවාදිබව, අවිහිංසාව, අනුකම්පාව වැනි ගුණධර්ම වර්ධනය කිරීමට තත් ආගමික ක්‍රියාවන් වැදගත්වන බව මැලිනොව්ස්කිගේ අවධාරණය කරයි(රත්නායක,1999).

මානවයා තම ජීවිතයේ ඒදිනෙදා ඇතිවන ජීවන ගැටලු විසඳාගැනීමට විවිධාකාරයේ ක්‍රියාකාරකම්වල නිරතවීම මානව ශිෂ්ටාචාරයේ ආරම්භයේ සිටම දක්නට ලැබෙන්නක් බව මැලිනොව්ස්කි පෙන්වාදී ඇත (Malinowski,1935) අතීතයේ දී ස්වභාවධර්මයාගේ ක්‍රියාකාරීත්වය දෛනික ජීවිතයේ අවශ්‍යතාවන් සඳහා උපයෝගී කර ගැනීම විෂයෙහි මිනිසාට පැවති විද්‍යාත්මක දැනුම සීමාසහිත විය. තම දෛනික ක්‍රියා සාඵලය සඳහා තමා සතු වූ දැනුම පමණක් ප්‍රමාණවත් නොවේ යැයි සිතූ ඔවුහු අභිමතාර්ථ සර්වප්‍රකාරයෙන්ම සාධනය කරගැනීමට විවිධාකාරයේ අභිචාරමය කටයුතුවල යෙදෙන්නට වූහ. යම්කිසි අභිමතාර්ථයක් ඉටුකරගැනීමට කරන අන වින හුනියම් යනාදිය 'අභිචාර විධි' නමින් හැඳින්වේ. ලක්දිවට පමණක් සීමා නොවන මෙකී අභිචාර ඉන්ද්‍රියාව, මැලේසියාව, චීනය හා කොරියාව වැනි පෙරදිග මෙන්ම ඇමරිකාව, ග්‍රීසිය, ජර්මනිය හා එංගලන්තය වැනි අපරදිග රටවලද පොදුවේ පැවතුණු අදත් පවතින සමාජ සංසිද්ධියකි. (social phenomena) මිනිසාගේ පියවි දැසට නොපෙනෙන ක්‍රියාකාරකම් බලවේග (magic) වශයෙන් සලකා පුදපූජා යාගභෝම පැවත්වීමටත් එතුළින් සිය ඉෂ්ටාර්ථ සාධනයටත් එදා මෙන්ම අද ද විවිධ මාදිලියේ දේව, යක්ෂ කොට්ඨාශ විෂයෙහි පූජා පැවැත්වීම සුලභ සමාජ සංසිද්ධියක් බවට පත්ව ඇත.

බහිරව සංකල්පය ලංකාවේ පවතින පොදුජන විශ්වාසයකි. බහිරවයෝ මිනිසුන්ගේ සියලු සම්පත් හානියට පත්කරති. නිවෙස් හා කෙත් බිම්වලට බැල්ම හෙලා අරක්ගෙන සිටිමින් හවහෝග අකාලයේ විනාශයට පත් කරති. බහිරවයින්

¹ කථිකාචාර්ය, මානවශාස්ත්‍ර අධ්‍යයන අංශය, සමාජීය විද්‍යා හා මානව ශාස්ත්‍ර පීඨය, ශ්‍රී ලංකා රජරට විශ්වවිද්‍යාලය, මිහින්තලේ, harshimtc2010@yahoo.com



වෙනුවෙන් පිදවිලි දීම ඔවුන්ගෙන් වන ආපදාවලින් මිදීමට මගක් ලෙස මෙනිසා ගැමියෝ සැලකූහ.

ලංකාවේ බහිරව පූජා පවත්වන රටාව එක් එක් ප්‍රදේශයට ආවේණික ස්වරූපයක් දරයි (කාරියවසම්,1994) උග්‍රව පළාතට අයත් කෝන්ගල බිත්තැන්නේ සිදුකරන අෂ්ට බහිරව තීන්දුව නම් පූජා කර්මය තුළ පවත්නා පූජාවිධි රටාව තත් ප්‍රදේශයටම ආවේණිකත්වයක් දරයි. ගැබ් නවයේ පිදේනියන් වත්ත හතර කොණ බහිරව තීන්දුවෙන් දෙහි කැපීම, ආතුර නිවසේ ආරක්ෂාව ආදිය තුළ අනෙකුත් ප්‍රදේශ තුළ පවත්නා බහිරව පූජාවට වඩා සුවිශේෂ ලක්ෂණ දරණ බව පැහැදිලිය.

ක්‍රමවේදය සහ මූලාශ්‍රය

මෙම අධ්‍යයනයේ මූලික ක්‍රමවේදය වන්නේ කේන්ද්‍ර අධ්‍යයනය හා ප්‍රාථමික මූලාශ්‍ර අධ්‍යයනයයි. කේන්ද්‍ර අධ්‍යයනයේදී සහභාගීත්ව නිරීක්ෂණයන්, ප්‍රත්‍යක් අධ්‍යයනයන් යොදාගැනුණි. මූලාශ්‍ර අධ්‍යයනයේදී ප්‍රාථමික හා ද්විතීයික මූලාශ්‍ර භාවිත විය. ඇදුරු පරම්පරාවන් සතුව පවත්නා උක්ත පූජාව හා සම්බන්ධ පුස්තකාල පිටපත්, කෝල්මුර කවි ගායනා, පූජා විධි රටාව සමන්විත පිටපත් මගින් ලබාගන්නා තොරතුරුන් ප්‍රාථමික මූලාශ්‍ර අධ්‍යයනයට අත්තර්ගත වේ.

ඒ සියල්ල අදාළ විෂයට සම්බන්ධව මානව විද්‍යාත්මක න්‍යායන් සමග තුලනය කිරීමක්ද සිදුවේ. සහභාගීත්ව නිරීක්ෂණයේදී කෝන්ගලබිත්තැන්නේ පැවැත්වූ බහිරව පූජාව ආරම්භයේ සිට හමාර වනතෙක් පරීක්ෂාවෙන් නරඹා අවශ්‍ය තැන්වලදී ඡායාරූප ගැනීම, හඬපටවලට ගැනීම, කපුමහත්වරු හා මේ පිළිබඳ ප්‍රාමාණික දැනුමක් සහිත සම්පත් දායකයින් සමඟ පැවැත්වූ සම්මුඛ සාකච්ඡා තුළින් අවශ්‍ය දත්ත රැස්කිරීම සිදුවිය.

ප්‍රතිඵල

රෝග නිවාරණය සඳහා මනස සකස් කිරීම හා ශක්තිමත් කිරීම මෙහි ප්‍රමුඛ අරමුණ වේ. විශ්වීය මානව ආකල්ප වෙත අගති විරහිතව ළඟා වීම සඳහා භාවනාව එවැනි යාන්ත්‍රණයක් ලෙස ක්‍රියාත්මක වේ.

- මනස ශක්තිමත් වුවද තවදුරටත් රෝග නිවාරණයට සමාජ අනුකලනය තුළින් ශක්තියක් ගොඩ නැංවීම
- සමාජ සාධකවලට වටිනාකමක් ලබාදීම Social order/ Social value
- සමාජයේ යහපැවැත්මට අවශ්‍ය භෞතික වූත් අභෞතික වූත් සාධකයන් කෙරෙහි වටිනාකමක් ඇගයීමක් ලබාදීම, සාමූහික විඥානයක් ජනිත කිරීම (collective consciousness&
- මහ පොළව (මහිකාන්තාව) වන්දනය
- රෝග නිවාරණය සම්බන්ධයෙන් බලන විට ශාන්ති කර්ම ක්‍රියාවලියේ දී විද්‍යමාන වන සාමාජික එකමුතුව හා මනුෂ්‍යත්වය පැහැදිලිය. රෝගී තත්වයක් පෙන්නුම් කරන රෝගියා හා මිනිසුන් අතර බැඳීමක් ඇති කරයි. ශාන්ති කර්මය පිළිබඳ විශ්වාසය නිසා එයට සහභාගීවන ජන

කොට්ඨාශයට ද අභිවාද්ධියක ය. සාමූහිකත්වයේ ඇති පොදු බව නිසා මිනිසුන්ට සැනසීම ලැබේ.

- පාරම්පරික දැන සම්භාරය අලුත් පරම්පරාවට සම්ප්‍රේෂණය කිරීම (Indigenous Knowledge)

සමාලෝචනය

මෙවැනි සාමූහික පූජා විධි හේතුවෙන් සමස්ත සමාජ සන්දර්භය තුළ පවත්නා ඒකාබද්ධතාව ප්‍රබල ලෙස තහවුරු වනු දක්නට ලැබේ. අභිචාර විධි හුදු ආගමික වාරිත්‍රයක් හෝ සංස්කෘතික කාර්යයක් නොවන්නේම ය. මනුෂ්‍ය චිත්ත සන්තානගතව පැලපදියම්ව පවත්නා බිය සැක මුසු ව්‍යාධීන් ද පලවා හැර කිසියම් වූ දුෂ්කර කාර්යයක් සඵල කර ගැනීමට අවශ්‍ය චිත්ත ධෛර්ය, වීර්ය සහ විශ්වාසය ගොඩනැගීම තුළින් ජයග්‍රහණයේ දොරටු විවෘත කිරීම ඉතා වැදගත් කොට සැලකිය යුතුව ඇත.

ඕනෑම මානව සමාජයකට සර්ව සාධාරණ වූ සම්ප්‍රදායකත්වයක් (Traditionalism) දෘෂ්‍යමාන බවත් ඒ තුළ සමස්ත සමාජයේ සමාජ දර්ශනය (Social Philosophy) දැන සම්භාරය (Wisdom) තාක්ෂණික ක්‍රමවේදය (Technology) සමාජයේ වාරිත්‍ර වාරිත්‍ර පද්ධතිය (Social Ethics) වනාවත් (Rites and Rituals) ආදී වූ සියලු අංශ අන්තර්ග්‍රහණය වී ඇති බවත් පිළිගැනේ. ස්වභාව ධර්මය සමග සහජීවන පැවැත්මක් උදෙසා නිර්මාණය කර ගන්නා ලද සම්මුතීන් ඔස්සේ ලැබූ අත්දැකීම් හා අත්විඳීම් මත පදනම් වී උරුම කොට ගත් උක්ත දැනුම් සම්භාරයන් පරම්පරාවෙන් පරම්පරාවට වාච්‍යාර්ථයෙන් පවත්වා ගෙන එනු ලැබ ඒවා සියල්ල සම්ප්‍රදායන් බවට පත් අයුරු ජන ශිෂ්ටාචාරයේ ස්ථර විමර්ශනය කිරීමෙන් ප්‍රත්‍යක්ෂ කොට ගත හැකිය.

තත් ප්‍රදේශයටම පමණක් ආවේණික අන්‍යාය ලක්ෂණ රැසක් අන්තර්ගත උක්ත බහිරව පූජාවේ ඉපැරණි සංස්කෘතිකාංග හා ඒ තුළ අන්තර්ගත හරපද්ධතිය තුනන සමාජයෙන් වියකී යාමට ප්‍රථම සංරක්ෂණය කිරීම කාලෝචිත යයි හැඟේ

ප්‍රමුඛ පද : බහිරව පූජාව, මහි මාතා වන්දනය, සමාජ අභිවාධිය, සිංහල සංස්කෘතිය

ආශ්‍රිත ග්‍රන්ථ

Adikaram, E.W. (1946). *Early History of Buddhism in Ceylon*. Colombo: The ceylone daily news.

Malinowski, Bronislaw casper, (1935). *Gastations on the mannars*, customs, religious, superstitions of civilized and semi civilized people

කාරියවසම්, තිස්ස (1994). *බහිරව පූජා විමර්ශනය*. කර්තෘ ප්‍රකාශන.